

A Gaskiya, Babu Dan Barandan Da Zai Sama Ma Ka Takardar Iznin Shiga Amirka

— *In Ji Babban Jami’ar Jakadanci*



Babbar Jami’ar Harkokin Jakadancin Kasar Amirka, Patricia Neary ce, ke jawabi ga manema labaru, game da harkokin ofishin jakadancin, ranar 29 ga watan Agustan 2012, a Abuja. Idika Onyukwu ne ya dauko hoton.

Kwanan nan, Nijeriya za ta bi sahun kasashen Brazil da China, a matsayin kasashen da za su ci gajiyar harkokin karamin ofishin jakadancin Kasar Amirka. Babbar Jami’ar Harkokin Jakadancin Kasar Amirka, dake Nijeriya, Patricia Neary, ta bayyana cewa, sashen karamin ofishin jakadancin, zai rage irin tsaikon da ake samu, wajen samun takardar iznin shiga Kasar Amirka, a Nijeriya. Ta na jawabi ne ga wani gundun manema labaru, a Abuja, inda ta fayyace harkokin Karamin Ofishin Jakadancin, na shekarar da ta wuce.

Babban jami’ar ta bayyana cewa, akwai bukatar ma su neman takardar iznin shige da ficien, su ri’ka tsara kudurinsu, tun da sauran lokaci. "Ku yi tsari, tun da farko, da neman ganawar samun takardar iznin, da cike takardunka da kaurace wa yin amfani da ‘yan baranda. Bugu da kari, ta yi kiran da a fadi gaskiya, domin za ka yi mamakin yadda za ka samu takardar iznin, a cikin hanzari," in ji Neary.

A shekarar 2012, Ofishin Jakadancin na Kasar Amirka dake Nijeriya, a garuruwan Lagos da Abuja, sun tantance takardun neman iznin shiga Kasar ta Amirka, har dubu 40. Kiddigar ta nuna cewa, an samu karin kashi goma sha daya, cikin 100, fiye da bara, kuma “an bayar da mafi yawan takardun iznin,” in ji Neary. Ta ce misalin kashi 75, cikin 100 na ma su neman takardun iznin, ‘yan yawon shakatawa

ne, yayinda kashi 25, cikin 100, da suka samu takardun iznin, dalibai ne, da kuma ‘yan kasuwa ko jami’ai.

Ta jaddada cewa, Ofishin Jakadancin na Kasar Amirka, a shirye yake, da ya amsa duk wata bukatar neman yin tafiya da hanzarta bayarwa da kuma marhabin da kowa, cikin lokaci. “Manufarmu, ita ce ta tabbatar da bayar da takardun iznin shige da fice, ga wadanda suka cancanta da daliban dake zuwa karatu, a Kasar Amirka, kuma kada a kuskura a nemi taimakon ‘yan baranda.”

Babbar Jami’ar Jakadancin ta ce, har yanzu dolar Amirka 160, ake biya wajen neman takardar iznin shige da fice, kuma ko sisi ba a kara ba. Ba a kuma karbar wadansu kudade wata dawainiyar da Kasar Amirka za ta yi ma ka.

Shafin yanar-gizon neman takardar iznin, ita ce, <http://www.ustraveldocs/ng/> kuma an shawarci mai neman takardar iznin, da ya nemi damar ganawa da cike dukan takardu, da bayar da bayanan kansa, amma, ba ta hannun wani dillali ko dan baranda ba.

Don karin bayani game da takardar iznin, a tuntuɓe mu, a yanar-gizo mai suna:
<http://nigeria.usembassy.gov/welcome.html>